



இன்றைய செய்தி நாளைய வரலாறு

முரசொலி

நிறுவனர் : கலைஞர் மு. கருணாநிதி

சனிக்கிழமை 23-09-2023



பெண்களை ஏமாற்றிய பா.ஜ.க.

நாடாளுமன்ற - சட்டமன்றங்களில் மகளிருக்கு 33 விழுக்காடு இடஒதுக்கீடு வழங்கும் சட்டத்தை நிறைவேற்றிவிட்டதாக பெருமை பொங்கச் சொல்லிக் கொள்கிறது பா.ஜ.க. ஆனால், அது உண்மையில் பா.ஜ.க.வின் கபட நாடகம்தான்!

அடுத்து நடக்க இருக்கும் நாடாளுமன்றத் தேர்தலிலேயே 33 விழுக்காடு என்று சொல்லி இருந்தாலாவது பரவாயில்லை. 2029 ஆம் ஆண்டுக்குப் பிறகுதான் நடைமுறைக்குக் கொண்டு வருவோம் என்கிறார் உள்துறை அமைச்சர் அமித்ஷா. 2024 ஆம் ஆண்டு மே மாதம் பதவியில் இருந்து இறங்கப் போகும் அவர்தான் 2029 ஆம் ஆண்டுக்கான ஆளுடத்தைச் சொல்கிறார்.

‘தீவாலான வங்கியின் பிளந்தேதியிட காசோலை இது’ என்று தி.மு.க. எம்.பி., தமிழ்ச்சி தங்கப்பாண்டியன் நாடாளுமன்றத்திலேயே சொல்லி இருக்கிறார். ‘போங்க’ உதாரணம் சொன்னால்தான் பா.ஜ.க.வுக்குப் புரியும் என்பதால்; இந்த உதாரணத்தைச் சொல்லி இருக்கலாம்.

2024 ஆம் ஆண்டு நாடாளுமன்றத் தேர்தல் முடிய வேண்டும். அதன் பிறகு புதிய அரசு பொறுப்பேற்கும். அந்த அரசு, புதிதாக மக்கள் தொகைக் கணக்கெடுப்பு நடத்துவார்களாம். அதன் முடிவுகள் இறுதி செய்யப்படும். அதை வைத்து தொகுதி எல்லை வரையறைகள் செய்யும். அந்தத் தொகுதிகளில் எது பெண்களுக்கு என்பதை அப்புறமாக முடிவு செய்வார்கள். இதெல்லாம் நடக்க பத்து ஆண்டுகள் ஆகலாம். அதற்கு மேலும் ஆகலாம்.

2021 ஆம் ஆண்டு நடத்த வேண்டிய மக்கள் தொகைக் கணக்கெடுப்பையே இன்னும் நடத்தவில்லை. இந்த மக்கள் தொகைக் கணக்கெடுப்பே 2027 அல்லது 2028-ஆம் ஆண்டில் நடக்கலாம் என்று தகவல் சொல்கிறார்கள். இதுவும் அதிகாரப்பூர்வமாக அல்ல!

“பெண்கள் இடஒதுக்கீடு மசோதா நிறைவேற்றப்படுவது ஒரு புதிய சகாப்தத்தின் தொடக்கத்தைக் குறிக்கும்” என்று உள்துறை அமைச்சர் சொல்லி இருக்கிறார். புதிய சகாப்தம் என்பது பத்து ஆண்டுகளுக்குப் பின்னால்தான் தொடங்க இருக்கிறது. இப்போது என்னவாம்?

2014 ஆம் ஆண்டு பா.ஜ.க. ஆட்சிக்கு வந்தது. வந்ததும் ஏன் இதனைக் கொண்டு வரவில்லை? “2016-ஆம் ஆண்டு மார்ச் 8-ஆம் தேதி மகளிர் நாள் அன்று நாடாளுமன்றத்தின் மக்களவை - மாநிலங்களவை ஆகிய இரண்டிலும் அனைத்துக் கட்சிகளையும் சேர்ந்து பெண் எம்.பி.கள் அனைவரும் சேர்ந்து இதற்காகக் குரல் கொடுத்தார்கள். ‘33 விழுக்காடு இடஒதுக்கீடு என்ன ஆனது?’ என்று கேட்டார்கள். அப்போது பா.ஜ.க. அரசு வாய் திறக்கவில்லை. வாய் திறக்க ஏழு ஆண்டுகள் ஆகி இருக்கிறது. பெண்கள் சமுதாயத்தின் மீது உண்மையான அக்கறையில் இந்த மசோதாவைக் கொண்டுவரவில்லை என்பது இதன்மூலம் தெரியவில்லையா?” என்று முதலமைச்சர் மு.க.ஸ்டாலின் அவர்கள் எழுப்பி உள்ள கேள்விக்கு பா.ஜ.க.வின் பதில் என்ன?

“சர்ச்சைக்குரிய வேளாண் சட்டங்கள், குடியுரிமைத் திருத்தச் சட்டம், காஷ்மீர் சிறப்பு அந்தஸ்து பறிப்புச் சட்டம் மற்றும் முற்பட்ட சாதியினருக்கு 10% இடஒதுக்கீடு வழங்கும் சட்டங்களை நிறைவேற்றுவதில் காட்டிய அக்கறையில் 100-ல் 1 விழுக்காடு கூட மகளிர் மசோதாவை நிறைவேற்ற மோடி அரசு காண்பிக்காதது ஏன்?” என்றும் முதலமைச்சர் அவர்கள் கேட்டார்களே, பா.ஜ.க.வின் பதில் என்ன?

2014-ஆம் ஆண்டும், 2019-ஆம் ஆண்டும் நடந்த தேர்தல்களில் பெரும்பான்மையைப் பெற்றது பா.ஜ.க அரசு. நினைத்திருந்தால் அவர்கள் அதனை உடனடியாக நிறைவேற்றி இருக்கலாம். ஆனால் செய்யவில்லை. ஏன் செய்யவில்லை? ஆட்சி முடியும்போது ஏன் கொண்டு வருகிறார்கள்? நாம்தான் இனி வரப்போவதில்லையே என்பதாலா?

33 விழுக்காடு வழங்கும் சட்டத்தை இன்று கொண்டு வந்தாலும், அதனை எதிர்க்கும் ‘யோகிகளும் பா.ஜ.க.வுக்கு உள்ளே இருக்கத்தான் செய்கிறார்கள். ‘பெண்களைப் பாதுகாக்க வேண்டும், சுதந்திரம் தரக்கூடாது’ என்ற அரிய தத்துவம் சொன்னவர் யோகி ஆதித்யநாத். 2010 ஆம் ஆண்டு பெண்கள் இடஒதுக்கீடுச் சட்டத்தை எதிர்த்த பா.ஜ.க. உறுப்பினர்களில் அவர் முக்கியமானவர். 2014 ஆம் ஆண்டு தனது இணையத் தளத்திலும் எதிர்த்து எழுதி இருக்கிறார். ‘இத்தகைய சக்திகளால்தான் 2029 ஆம் ஆண்டுக்குப் பிறகு பார்த்துக் கொள்ளலாம்’ என்பது மாதிரியான விதிகள் வகுக்கப்பட்டுள்ளன.

33 விழுக்காடு வழங்கும் சட்டத்தை அனைத்துக் கட்சிகளும் ஆதரித்துள்ளன. அதேநேரத்தில் பா.ஜ.க.வின் கபட நாடகத்தை அனைத்துக் கட்சிகளும் கண்டித்தும் உள்ளன. விவாதத்தைத் தொடங்கி வைத்துப் பேசிய காங்கிரஸ் தலைவர் சோனியா காந்தி அவர்கள், ‘சட்டத்தை ஆதரிக்கிறோம். சட்டத்தை நிறைவேற்றாமல் தடுக்கும் தடைகள் சட்டத்திலேயே உள்ளன. அதனை எடுங்கள்’ என்று குறிப்பிட்டார்கள். ‘2010 ஆம் ஆண்டு ஐக்கிய முற்போக்குக் கூட்டணி அரசில் பெண்கள் இடஒதுக்கீடு மசோதா கொண்டுவரப்பட்ட போது எந்த நிபந்தனையும் விதிக்கப் படவில்லை. நிறைவேற்றப்பட்டதும் அமலாகும் என்று சொல்லப்பட்டது. நீங்கள் நிபந்தனைகள்தான் அதிகம் போட்டுள்ளீர்கள்.’ என்று குற்றம் சாட்டினார் தி.மு.க. நாடாளுமன்றக் குழு துணைத் தலைவர் கனிமொழி கருணாநிதி. ‘2029 நடைமுறைக்கு வரும் இடஒதுக்கீட்டுக்கு இப்போது சட்டம் இயற்றும் விசித்திரம் பா.ஜ.க.வால் அரங்கேற்றப்படுகிறது’ என்றும் அவர் சொன்னார்.

‘மகளிர் மசோதா என்று சொல்வதற்குப் பதிலாக மகளிர் இடஒதுக்கீடு மறுசீரமைப்பு என்றே சொல்ல வேண்டும்’ என்றார் திரிணாமூல் காங்கிரஸ் மஹி’வா மொய்த்ரா. ‘பதவிக்காலம் முடியும் போது கொண்டு வருவதுதான் தந்திரம்’ என்றார் அகாலி தளம் ஹர்சிம்ரத் கவர். எனவே, பா.ஜ.க.வின் கபடநாடகம் நாடாளுமன்றத்திலேயே பதிவாகி விட்டது.

“பெண்களுக்கான இடஒதுக்கீடு மசோதாவை முன் வைப்பதற்கான ஐந்தாவது முயற்சி இதுவாகும். இந்த நாடாளுமன்றத்தால் பெண்கள் நான்குமுறை ஏமாற்றும் அடைந்துள்ளனர்” என்று சொல்லி இருக்கிறார் உள்துறை அமைச்சர்.

ஐந்தாவது முறையும் ஏமாற்றம் அடைந்துள்ளனர் என்பதுதான் உண்மை!



துருக்கியில் சிகிச்சை பெற்று வரும் 2 வயது சிறுமி

ஏர் ஆம்புலன்ஸ் மூலம் சென்னைக்குக் கொண்டு வர ரூ.10 லட்சம்!

முதல்வர் மு.க.ஸ்டாலின் அனுமதித்து உத்தரவு!

சென்னை, செப். 22- உடல் நலக்குறைவால் துருக்கி நாட்டில் சிகிச்சை பெற்று வரும் 2 வயது குழந்தையை சென்னைக்கு ஏர் ஆம்புலன்ஸ் மூலம் கொண்டு வர ரூபாய் பத்து லட்சம் அனுமதித்து - முதலமைச்சர் மு.க.ஸ்டாலின் அவர்கள் உத்தரவிட்டுள்ளார்.

கடந்த 07.09.2023 அன்று தமிழ்நாடு, காஞ்சிபுரம் மாவட்டத்தைச் சேர்ந்த மனோஜ் என்பவர் தனது 2 வயது பெண் குழந்தை யுடன் அமெரிக்காவின் சான் பிரான்சிஸ்கோ நகரில் இருந்து சென்னைக்கு விமானத்தில் வந்து

கொண்டிருந்த போது நடுவானில் அவரது இரண்டு வயது பெண் குழந்தை சந்தியாவிற்கு கடுமையான உடல்நலக்குறைவு ஏற்பட்டு, அவசரமாக துருக்கி நாட்டின் இஸ் தான்புல் நகரில் விமானம் தரையிறக்கப்பட்டது.

அங்கு “இஸ்தான்புல் மெடிக் கானா மருத்துவமனை”யில் குழந்தை சந்தியா அனுமதிக்கப் பட்டு தீவிர சிகிச்சை மேற்கொள்ளப் பட்டு வருகிறது. அவசர மற்றும் தீவிர சிகிச்சையின் பொருட்டு அவர் களின் மொத்த கையிருப்பு பணமும் செலவழிந்த நிலையில்

மேல் சிகிச்சை செய்திட தமிழ்நாடு கொண்டு வர மருத்துவரிடம் ஆலோசனை பெறப்பட்ட நிலையில் குழந்தை சந்தியாவிற்கு கடுமையான சுவாச பிரச்சினை இருப்பதால், மருத்துவக் குழுவின் கண்காணிப்பில், சுவாச கருவி களுடன் விமானத்தில் பயணம் மேற்கொள்ள மருத்துவர்களால் அறிவுறுத்தப்பட்டது.

இஸ்தான்புல் நகரிலிருந்து மேற்காணும் மருத்துவ வசதி களுடன் குழந்தை சந்தியாவை தமிழ்நாடு அழைத்து வர தமிழ்நாடு முதலமைச்சர் அவர்

களிடம் பெற்றோர் கோரிக்கை வைத்தனர்.

அக்கோரிக்கையினை தாபுள் எத்தோடு பரிசீலனை செய்து முதலமைச்சர் அவர்கள், சந்தியா வினை மேல்சிகிச்சைக்கு சென்னைக்கு அழைத்து வர ரூபாய் 10 லட்சம் அளித்து உத்தரவிட்டுள்ளார். தற்போது அயலகத் தமிழர் நலத்துறை வாயிலாக நடவடிக்கை மேற்கொள்ளப்பட்டு சென்னை அழைத்து வருவதற்கான அனைத்து நடவடிக்கைகளும் மேற்கொள்ளப் பட்டு வருகிறது.

அனைத்துத் தரப்பினரும் பாராட்டு: முதல்வர் மகிழ்ச்சி!...

முதல் பக்கத் தொடர்ச்சி

சுதந்திரம் கிடைத்துள்ளது. சமூகத்தில் அவர் களது பங்களிப்பு அதிகமாக இருக்கிறது. வேலை களுக்குச் செல்லும் பெண்களின் எண்ணிக்கை உயர்ந்திருக்கிறது. இதன் மூலமாக சமூக உற்பத்தியும் உழைப்பும் உற்பத்திக் கருவி களும் அதிகமாக இருக்கிறது. இவை பற்றி எல்லாம் ஆங்கில ஊடகங்கள் அதிகமாக எழுதத் தொடங்கியது.

❖ ‘இல்லம் தேடிக் கல்வி’ என்பது கல்வியை பரவலாக்கவும், சமூகத்தின் அனைத்துத் தரப்பினரையும் பள்ளிக்குள் கொண்டு வரவும் பயன்பட்டுள்ளது.

❖ ‘மக்களைத் தேடி மருத்துவம்’ திட்டமானது அனைவருக்கும் சுகாதாரம் என்பதை உறுதி செய்துள்ளது. வீட்டுக்கே அரசு செல்கிறது என்ற நிர்வாகப் பரவலாக்கல் நடந்துள்ளது. மருத்துவ உரிமை நிலைநாட்டப்பட்டு உள்ளது.

‘நான் முதல்வன்’ திட்டத்தை இன்னும் செய்முறைப்படுத்தலாம்!

❖ ‘நான் முதல்வன்’ திட்டமானது தமிழ்நாட்டு மாணவர்களை கல்வியில் அறிவாற்ற லில் திறமையில் தன்னம்பிக்கையில் சிறந்த வர்களாக மாற்றி வருகிறது. பத்து லட்சம் பேருக்கு என்று சொன்னோம். ஆனால் 13 லட்சம் பேருக்கு இந்த ஆண்டு பயிற்சி வழங்கி இருக்கிறோம். மிகப் பெரிய பயிற்சி நிறுவனங்கள் மூலமாக பல்லாயிரக்கணக்கில் பணம் கட்டி அறிந்து கொள்ள வேண்டிய திறமைகளை அரசு கட்டணமின்றி வழங்கி வருகிறது.

இதன் மூலம் 1 லட்சத்து 74 ஆயிரத்து 183 மாணவர் கள் வேலை வாய்ப்பைப் பெற்றிருக்கிறார்கள். இந்தத் திட்டத்தை இன்னும் எப்படி செய்முறைப்படுத்தலாம் என நீங்கள் பரிந்துரைகளை வழங்க வேண்டும் என்று நான் கேட்டுக் கொள்கிறேன்.

‘வியல் பயணம் திட்டம்’, ‘முதலமைச்சரின் காலை உணவுத் திட்டம்’ ஆகியவை சமூகத்தில் எத்த கைய தாக்கத்தை, மாற் றத்தை ஏற்படுத்தியது என நீங்கள் ஆய்வு செய்து அளித்த அறிக்கைகள் மிக வும் பயனுள்ளதாக அமைந் திருந்தது.

அதேபோல, ‘நான் முதல் வன்’ திட்டத்தின் தாக்கம் குறித்தும் நீங்கள் அறிக்கை வழங்க வேண்டும். ஒவ் வொரு திட்டத்தின் பயன்பாடு என்பதும் மிகமிக அதிகம். செலவினத்தின் அடிப்படையில் எந்தவொரு திட்டத்தையும் அளவிடாமல், பயன்பாட்டின் அடிப்படையிலே அளவிட வேண்டும் என்பதை திட்டக்குழு வழி காட்டி வருகிறது. இது அரசு அதிகாரிகளுக்கும் மிகச் சிறந்த சிந்தனைத் திற்பாக உள்ளது.

ரூ.1000 உரிமைத் தொகை மகளிருக்கு மகிழ்ச்சியை வழங்கி வருகிறது!

இப்போது மகளிருக்கு ஆயிரம் ரூபாய் உரிமைத் தொகை வழங்கி வருகிறோம். ஒவ்வொரு மகளிருக்கும் ஆயிரம் ரூபாய் கிடைப்பது எத்தகைய மகிழ்ச்சியை வழங்கி வருகிறது என்பதை ஊடகங்களில் வரும் செய்திகள் மூலமாக அறிகிறேன். அனைத்து ஊடகங்களும் பெண்களிடம் பேட்டிகள் எடுத்து வெளியிட்டு வருகிறார்கள். பேட்டி அளிக்கும் அனைவரும் மகிழ்ச்சியுடன்

தான் பேட்டி தருகிறார்கள்.

முகநூலில் ஒருவர் எழுதி இருக்கிறார். “எங்கள் கிராமத்தில் 300 பெண்களுக்கு ஆயிரம் ரூபாய் வந்துள்ளது. அப்படியானால் எங்கள் கிராமத்திற்குள் 3 லட்சம் ரூபாய் வந்துள்ளது. 3 லட்சம் ரூபாய் எங்கள் கிராமத்திற்குள் வந்திருப்பதன் மூலமாக எங்கள் கிராமத்தில் பணப்புழக்கம் அதிகமாக இருக்கிறது. எங்கள் கிராமத்து வளர்ச்சிக்காக 3 லட்சம் ரூபாய் முதலீடு செய்யப்பட்டுள்ளது” என்று அவர் எழுதி இருக்கிறார்.

கிராமப்புற ஆய்வில் ஆர்வம் கொண்ட துணைத் தலைவர் நம்முடைய ஜெயரஞ்சன் அவர்கள் இப்படி, பல கோணங்களிலும் ஆராய்ந்து ‘கலைஞர் மகளிர் உரிமைத் திட்டம்’ சமூகத்தில் ஏற்படுத்துகிற தாக்கம் குறித்து அறிக்கைகள் கொடுக்கலாம்.

மேலும், மிக முக்கியமான 2 வேண்டுகோள் களை உங்களிடம் வைக்க விரும்புகிறேன்.

❖ பொருளாதாரம் மற்றும் புள்ளியல் துறை இருக்கிறது. மதிப்பீடு மற்றும் ஆய்வுத் துறை இருக்கிறது. இவற்றையும் இணைத்துக் கொண்டு மாநில திட்டக்குழு செயல்படவேண்டும் என்று நான் கேட்டுக் கொள்கிறேன். இந்த ஒருங்கிணைப்பு மிக மிக அவசியம்.

❖ பல்வேறு ஆலோசனைகளை நீங்கள் வழங்கி வருகிறீர்கள். இவற்றை அரசுத்

துறைகள் முழுமையாகவும் சரியாகவும் பயன் படுத்துகிறது. பின்பற்றுகிறதா என்ற ஆய்வையும் நீங்கள் செய்ய வேண்டும். புள்ளி விவரங்களை மட்டுமல்ல கள ஆய்வுகளின் மூலமாகவும் செய்ய வேண்டும் என்று கேட்டுக் கொண்டு இத்துடன் நிறைவு செய்கிறேன்.

இவ்வாறு முதல்வர் மு.க.ஸ்டாலின் அவர்கள் உரையாற்றினார்.

இக்கூட்டத்தில் நிதி மற்றும் மனித வள மேலாண்மைத்துறை அமைச்சர் தங்கம்தென் னரசு, மாநிலத் திட்டக் குழுவின் துணைத் தலைவர் முனைவர் ஜெ. ஜெயரஞ்சன், தலைமைச் செயலாளர் சிவ்தாஸ் பீனா, கூடுதல் தலைமைச் செயலாளர் / முதலமைச்சரின் செயலாளர் நா. முருகானந்தம், திட்டம், வளர்ச்சி மற்றும் சிறப்பு முயற்சிகள் துறை கூடுதல் தலைமைச் செயலாளர் டாக்டர் கே. கோபால், நிதித்துறை செயலாளர் (செலவினம்) எஸ். நாகராஜன், மாநிலத் திட்டக் குழு உறுப்பினர்கள் பேராசிரியர் இராம. சீனு வாசன், பேராசிரியர் ம. விஜயபாஸ்கர், சட்ட மன்ற உறுப்பினர் மருத்துவர் நா. எழிலன், கே. தீனபந்து, (ஓய்வு), பேராசிரியர் சுல்தான் அஹ் மத் இஸ்மாயில், மருத்துவர் ஜோ. அமலோற்ப வநாதன், மருத்துவர் கு.சிவராமன், முனைவர் நர்த்தகி நடராஜ், உறுப்பினர் செயலர் (மு.கூ. பொ) திருமதி எஸ். சுதா ராமன் மற்றும் அரசு உயர் அலுவலர்கள் கலந்து கொண்டனர்.



முரசொலி




உங்கள் முரசொலி


எங்கேயும்

எப்போதும்

உங்கள் கைகளில்...



முரசொலி



Murasoli


www.murasoli.in

Download Murasoli Now!!!